

वसूयव आत्रेयाः। अग्निः, ९ विश्वे देवाः। गायत्री।

अग्ने पावक रोचिषा मन्द्रया देव जिह्या। आ देवान्वक्षि यक्षि च ॥ ५.०२६.०१

पावक- शोधक। अग्ने। मन्द्रया- तृप्तिमयेन। जिह्या- स्वजिह्वास्थानीयेन। रोचिषा- प्रकाशेन।  
देव। देवान्। आ वक्षि- आवह। यक्षि- यज। च ॥१॥

तं त्वा घृतस्त्रवीमहे चित्रभानो स्वर्दृशम्। देवाँ आ वीतये वह ॥ ५.०२६.०२

घृतस्त्रो- दीप्तिप्रेरक। चित्रभानो- विचित्रप्रकाश। स्वर्दृशम्- स्वर्गदर्शकम्। तम्। त्वा- भवन्तम्।  
ईमहे- याचामहे। देवान्। वीतये- भोगाय। आ वह ॥२॥

वीतिहोत्रं त्वा कवे द्युमन्तं समिधीमहि। अग्ने बृहन्तमध्वरे ॥ ५.०२६.०३

कवे- क्रान्तदर्शिन्। अग्ने। अध्वरे- ध्वरविरोधिकर्मणि। वीतिहोत्रम्- कान्तयज्ञम्। द्युमन्तम्-  
दीप्तम्। बृहन्तम्- महान्तम्। त्वा- त्वाम्। समिधीमहे- सम्यगुद्दीपयामः ॥३॥

अग्ने विश्वेभिरा गहि देवेभिर्हव्यदातये। होतारं त्वा वृणीमहे ॥ ५.०२६.०४

हव्यदातये- हव्यदात्रे यजमानाय। अग्ने। विश्वेभिः- सर्वैः। देवेभिः- देवैः। आ गहि- आगच्छ।  
त्वा- त्वाम्। होतारम्- देवानामाह्वतारम्। वृणीमहे- वरणं कुर्मः ॥४॥

यजमानाय सुन्वत आग्ने सुवीर्यं वह। देवैरा सत्सि बर्हिषि ॥ ५.०२६.०५

सुन्वते- रसनिष्पादकाय। यजमानाय- दात्रे सङ्गतिकारकाय पूजकाय। अग्ने। सुवीर्यं-  
शोभनसामर्थ्यम्। आ वह। देवैः। बर्हिषि- दर्भासने चित्तासने वा। आ सत्सि- निषीद ॥५॥

समिधानः सहस्रजिदग्ने धर्माणि पुष्यसि। देवानां दूत उक्थ्यः ॥ ५.०२६.०६

अग्ने। देवानाम्। दूतः। उक्थ्यः- श्रौतः। समिधानः- उद्दीपितः। सहस्रजित्- अनन्तजेता। त्वम्।  
धर्माणि- धर्मान्। पुष्यसि- पोषयसि ॥६॥

न्य॒श॒ग्निं जा॒तवे॒दसं हो॒त्रवा॒हं यवि॑ष्ठ्यम् । द॒धा॒ता दे॒वमृ॒त्विज॑म् ॥ ५.०२६.०७

जातवेदसम्- जातविद्यम् । होत्रवाहम्- यज्ञवाहकम् । यविष्ठ्यम्- युवतमम् । ऋत्विजम्-  
आचार्यम् । अग्निम् । देवम् । नि दधात- निधत्त ॥७॥

प्र य॒ज्ञ ए॒त्वानु॑ष॒ग्या दे॒वव्य॑चस्तमः । स्तृ॒णी॒त ब॒र्हि॒रा॒सदे॑ ॥ ५.०२६.०८

यज्ञः । आनुषक्- अनुषक्तं यथा भवति तथा । देवव्यचस्तमः- देवैर्व्याप्तः । अद्य- इदानीम् । प्र-  
प्रकर्षेण । एतु- स्वर्गं गच्छतु । आसदे- आसदनाय । बर्हिः । स्तृणीत- विस्तारयत ॥८॥

एदं म॒रुतो॑ अ॒श्विना॑ मि॒त्रः सी॑दन्तु वरु॒णः । दे॒वासः॒ सर्व॑या वि॒शा ॥ ५.०२६.०९

इदम्- एतदासनम् । मरुतः- प्राणविशेषाः । अश्विना- प्राणेशनशक्तिभूतौ । मित्रः- स्नेहाधिदेवता ।  
वरुणः- ऋताधिदेवता । देवासः- एता देवताः । सर्वया विशा- सकलजनेन । आ सीदन्तु-  
उपविशन्तु ॥९॥